

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది: 19.03.2026

సమయం : 13.10 గంటలు

ముఖ్యాంశాలు

1. రాష్ట్రవ్యాప్తంగా శ్రీ పరాభవ నామ సంవత్సర ఉగాది వేడుకలు ఈరోజు అత్యంత వైభవంగా జరుగుతున్నాయి.
2. తెలుగు నూతన సంవత్సర పండుగ ఉగాది సందర్భంగా రాష్ట్రపతి ద్రౌపది ముర్ము, ప్రధానమంత్రి నరేంద్ర మోదీ తెలుగు ప్రజలకు శుభాకాంక్షలు తెలిపారు.
3. రైతును రాజును చేయడమే లక్ష్యంగా రాష్ట్ర ప్రభుత్వం పని చేస్తోందని ముఖ్యమంత్రి రేవంత్ రెడ్డి ఉగాది వేడుకల సందర్భంగా తెలిపారు.
4. తెలంగాణలోని పలు జిల్లాల్లో రాగల రెండు రోజుల పాటు ఉరుములు, మెరుపులతో కూడిన తేలికపాటి నుండి మోస్తరు వర్షాలు కురిసే అవకాశం ఉందని హైదరాబాద్ వాతావరణ కేంద్రం వెల్లడించింది.

ఉగాది వేడుకలు

రాష్ట్రవ్యాప్తంగా శ్రీ పరాభవ నామ సంవత్సర ఉగాది వేడుకలు ఈరోజు అత్యంత వైభవంగా జరుగుతున్నాయి. కొత్త ఆశలు, ఆశయాలతో తెలుగు ప్రజలు నూతన సంవత్సరానికి ఘనంగా స్వాగతం పలికారు. రాష్ట్రంలోని అన్ని జిల్లాల్లో దేవాలయాలు భక్తులతో కిటకిటలాడుతున్నాయి. ఈ సందర్భంగా ఆలయాల్లో పండితులు ఈ ఏడాది ఆదాయ వ్యయాలు, రాజపూజ్య అవమానాలు, గ్రహ గతులను వివరిస్తూ, పంచాంగ పఠనం

చేస్తున్నారు. హైదరాబాద్ లోని అన్ని రాజకీయ పార్టీల ప్రధాన కార్యాలయంలో ఉగాది వేడుకలు ఘనంగా జరిగాయి.

.....డెస్క్

ఉగాది - ప్రధానమంత్రి

తెలుగు నూతన సంవత్సర పండుగ ఉగాది సందర్భంగా రాష్ట్రపతి ద్రౌపది ముర్ము, ప్రధానమంత్రి నరేంద్ర మోదీ తెలుగు ప్రజలకు శుభాకాంక్షలు తెలిపారు. ఈ మేరకు ప్రధానమంత్రి ఈరోజు 'ఎక్స్' వేదికగా తెలుగులో తన సందేశాన్ని పంచుకున్నారు. ఉగాది పండుగ మన సంప్రదాయాలతో ముడిపడి ఉండటమే కాకుండా, కొత్త శక్తికి, సరికొత్త ఆరంభాలకు ప్రతీక అని ప్రధానమంత్రి పేర్కొన్నారు.

.....ఎస్ ఎస్ డి

ఉగాది - గవర్నర్

ఉగాది సందర్భంగా రాష్ట్ర గవర్నర్ శివ ప్రతాప్ శుక్లా ప్రజలకు శుభాకాంక్షలు తెలియజేశారు. ఉగాది పచ్చడి జీవితంలో విభిన్న పరిస్థితులకు ప్రతీక అని, నిత్య జీవితంలో ఎదురయ్యే సమస్యలను ఆశావాదంతో ఎదుర్కొనేందుకు ఈ పండుగను స్ఫూర్తిధాయకంగా తీసుకుందామని ఆయన ఒక సందేశంలో పేర్కొన్నారు. ఈ పండుగ సమాజంలో శాంతి, సౌభాగ్య, సామరస్యాలను అందించగలదని ఆయన ఆశాభావం వ్యక్తం చేశారు.

.....డెస్క్

రేవంత్ రెడ్డి - ఉగాది వేడుకలు

హైదరాబాద్ లోని రవీంద్రభారతిలో రాష్ట్ర ప్రభుత్వం ఆధ్వర్యంలో ఉగాది సంబరాలు జరిగాయి. ముఖ్యమంత్రి రేవంత్ రెడ్డి జ్యోతి ప్రజ్వలన చేసి వేడుకలను ప్రారంభించారు. ఈ కార్యక్రమంలో ఉప ముఖ్యమంత్రి భట్టి విక్రమార్క, మంత్రులు పొంగులేటి శ్రీనివాస్, జుపల్లి కృష్ణారావు , కొండా

సురేఖ, పీసీసీ అధ్యక్షుడు మహేష్ కుమార్ గాడ్ పాల్గొన్నారు. పండితులు బాచంపల్లి సంతోష్ కుమార్ పంచాంగ పఠనం చేశారు. అనంతరం ముఖ్యమంత్రి మాట్లాడుతూ.. ఈ నూతన సంవత్సరం రైతు నామ సంవత్సరం అని ప్రకటించారు. రైతును రాజుగా చేయడమే లక్ష్యమని, ఇప్పటికే రుణమాఫీ ద్వారా రైతులకు ఊరటనిచ్చామని గుర్తుచేశారు. రైతు భరోసా కింద 18 వేల కోట్లు అందించామని, ఈ నెల 22 నుండి మళ్ళీ రైతు భరోసా నిధుల విడుదల ప్రారంభమవుతుందని ముఖ్యమంత్రి కీలక ప్రకటన చేశారు.

సాండ్ బైట్ రేవంత్ రెడ్డి.....

.....పిటిసి, హైదరాబాద్

బండి సంజయ్ ఉగాది శుభాకాంక్షలు

కరీంనగర్ జిల్లా వ్యాప్తంగా ఉగాది పండుగను ప్రజలు ఆనందోత్సహాల నడుమ జరుపుకుంటున్నారు. కరీంనగర్ లోని చైతన్య పురి ఆలయంలో శ్రీ మహా శక్తి ఆలయంలో కేంద్ర హోం శాఖ సహాయ మంత్రి బండి సంజయ్ కుమార్ ప్రత్యేక పూజలు నిర్వహించారు. ఈ సందర్భంగా ఆయన మాట్లాడుతూ..

1) బండి సంజయ్ కుమార్..... బైట్

(కేంద్ర హోం శాఖ సహాయ మంత్రి)

....పిటిసి, కరీంనగర్

పొన్నం ప్రభాకర్

సిద్దిపేట జిల్లా హుస్సాబాద్ లో దేవాలయాల అభివృద్ధి చేసుకునే కార్యక్రమం కొనసాగుతుందని రాష్ట్ర రవాణా, బీసీ సంక్షేమ శాఖ మంత్రి పొన్నం ప్రభాకర్ అన్నారు. ఈరోజు హుస్సాబాద్ పట్టణంలోని ఎమ్మెల్యే క్యాంపు కార్యాలయంలో శ్రీ పరాభవ నామ సంవత్సర ఉగాది పండుగ సందర్భంగా మంత్రి పంచాంగ శ్రవణము, పూజా కార్యక్రమాలు నిర్వహించారు.

ఈ సందర్భంగా మాట్లాడుతూ.. పరాభవం అంటే ఆందోళన ఏమీ లేదని, శివపార్వతుల ఆశీర్వాదం ఎప్పటికీ ఉంటుందన్నారు. అందరం కోపాన్ని, అహంకారాన్ని, ఆవేశాన్ని, ఆక్రోశాన్ని అణచుకొని ఇతరుల మీద ఈర్ష్య అసూయలు తొలగించుకుంటే అందరం సంతోషంగా ఉంటామన్నారు.

.....సిద్దిపేట జిల్లా పీటీసీ..

గద్దర్ అవార్డ్స్

తెలంగాణ రాష్ట్ర ప్రభుత్వం ప్రతిష్టాత్మకంగా నిర్వహిస్తున్న తెలంగాణ గద్దర్ ఫిల్మ్ అవార్డ్స్ - 2026 వేడుక ఇవాళ మాదాపూర్లోని హైటెక్స్ లో జరగనుంది. ఈ ప్రదానోత్సవానికి ముఖ్యమంత్రి రేవంత్ రెడ్డి ముఖ్య అతిథిగా హాజరుకానున్నారు. సినీ దిగ్గజాల సమక్షంలో జరిగే ఈ కార్యక్రమంలో శ్రీయా ఘోషల్, దేవి శ్రీ ప్రసాద్, మంగ్లీల సంగీత విభావరి ప్రత్యేక ఆకర్షణగా నిలవనుంది. తెలంగాణ సంస్కృతి, జానపద కళల మేళవింపుతో ఈ వేడుక జరగనుంది.

.....HYD -PTC

శ్రీరామనవమి

ఉగాది పర్వదినాన్ని పురస్కరించుకొని నేటి నుంచి భద్రాచలంలో శ్రీరామనవమి తిరు కళ్యాణ బ్రహ్మోత్సవాలు వైభవంగా జరగనున్నాయి. ఈ సాయంత్రం 5 గంటలకు స్వామి వారి కళ్యాణానికి అంకురార్పణతో ఈ ఉత్సవాలకు శ్రీకారం చుట్టనున్నారు. ఏప్రిల్ 2 వరకు జరిగే ఈ కళ్యాణ బ్రహ్మోత్సవాల్లో భాగంగా ఈనెల 27న మహోన్నతమైన సీతారామ తిరుకళ్యాణం, 28న శ్రీరామ పట్టాభిషేకం నిర్వహించనున్నారు. సీతారాముల కళ్యాణానికి ముఖ్యమంత్రి రేవంత్ రెడ్డి హాజరై పట్టువస్త్రాలు, ముత్యాల తలంబ్రాలు సమర్పించనున్నారు. అలాగే మరుసటి రోజున జరిగే శ్రీరామ పట్టాభిషేక మహోత్సవానికి గవర్నర్ శివ ప్రతాప్ శుక్లా హాజరుకానున్నారు. ఈ సేపధ్యంలో దేవస్థానం ఆధ్వర్యంలో అన్ని ఏర్పాట్లు చేస్తున్నారు.

.....PTC-B. KGM

ఆసిఫాబాద్.. జిల్లాలో ఘనంగా ఉగాది వేడుకలు

ఆసిఫాబాద్ జిల్లా వ్యాప్తంగా శ్రీ పరాభవ నామ సంవత్సర ఉగాది వేడుకలు ఘనంగా జరుపుకుంటున్నారు. జిల్లా కేంద్రంలో తన నివాసంలో ఆసిఫాబాద్ ఎమ్మెల్యే కోవలక్ష్మి.. పార్టీ కార్యకర్తలతో కలిసి ఉగాది వేడుకలు జరుపుకుంటూ షడ్రుచుల సమ్మేళనమైన ఉగాది పచ్చడి అందరికీ అందించారు. ఈ సందర్భంగా ఆమె మాట్లాడుతూ ఈ సంవత్సరంలో రైతులకు, కర్షకులకు, కార్మికులకు అన్ని విధాలా కలిసి రావాలని ఆకాంక్షించారు.

ఇదిలా ఉండగా జిల్లాలో ఉగాది పండుగను పురస్కరించుకొని పల్లెల్లో కొన్ని చోట్ల దుక్కి దున్నే పనులు రైతులు ప్రారంభించారు. ఆసిఫాబాద్ మండలంలోని మోతుగూడ రైతులు ప్రత్యేక పూజలు నిర్వహించి దుక్కులు దున్నారు. మంచి పంట దిగుబడి రావాలని కోరుకున్నారు.

.....పీటీసీ, ఆసిఫాబాద్

సింగరేణి కార్మికులు

సింగరేణి కార్మికుల సమస్యల పరిష్కారం, డిమాండ్ల సాధనకు సింగరేణిలో గుర్తింపు సంఘం ఏఐటీయూసీ సేవ్ సింగరేణి పేరిట బస్సు యాత్ర చేపట్టింది. మంచిర్యాల జిల్లా శ్రీరాంపూర్ నుండి కొత్తగూడెం వరకు జరిగే ఈ బస్సు యాత్ర 14 రోజుల పాటు కొనసాగనుంది. సింగరేణి కార్మికుల సమస్యల పరిష్కారం, డిమాండ్ల సాధనే లక్ష్యంగా 'సేవ్ సింగరేణి పేరుతో బస్సు జాతా చేపట్టినట్లు ఏఐటీయూసీ నేత సీతారామయ్య ఆకాశవాణికి తెలిపారు.

సౌండ్ బైట్. సీతారామయ్య ఏఐటీయూసీ అధ్యక్షులు..

.....పీటీసీ మంచిర్యాల జిల్లా..

నిర్మల్ కలెక్టర్

చిత్తడి నేలలతో అనేక పర్యావరణ ప్రయోజనాలు ఉన్నాయని నిర్మల్ జిల్లా కలెక్టర్ అభిలాష అభినవ్ అన్నారు. జిల్లాలో చిత్తడి నేలల గుర్తింపుకు సంబంధించి, సంబంధిత అధికారులతో కలెక్టర్ సమావేశం నిర్వహించారు. ఈ సందర్భంగా కలెక్టర్ మాట్లాడుతూ, జిల్లాలో ఉన్న చిత్తడి నేలలను శాస్త్రీయంగా గుర్తించి, వాటిని అభివృద్ధి పరిచేందుకు ప్రత్యేక చర్యలు తీసుకోవాలని ఆదేశించారు.

.....పిటిసి నిర్మల్ జిల్లా

రైతు వేదిక

ప్రకృతి సేద్యంతో సుస్థిర దిగుబడులు సాధించవచ్చు అని ఏడివ సక్రియ నాయక్ అన్నారు. అల్లంపూర్ మండలం బుక్కాపురం గ్రామంలోని రైతు వేదికలో ప్రకృతి వ్యవసాయంపై రైతులకు శిక్షణ కార్యక్రమం నిర్వహించారు. ఈ సందర్భంగా ఏడివ సక్రియ నాయక్ మాట్లాడుతూ..... రైతులకు రసాయన ఎరువుల వాడకాన్ని పూర్తిగా తగ్గించి, ప్రకృతి వ్యవసాయంపై దృష్టి సారించాలన్నారు.

.....గద్వాల జిల్లా, పిటిసి

వాతావరణం

తెలంగాణలోని పలు జిల్లాల్లో రాగల రెండు రోజుల్లో ఉరుములు, మెరుపులతో కూడిన తేలికపాటి నుండి మోస్తరు వర్షాలు కురిసే అవకాశం ఉందని హైదరాబాద్ వాతావరణ కేంద్రం వెల్లడించింది. రాష్ట్రంలోని సుమారు 24 జిల్లాలకు ఉరుములు, మెరుపులతో కూడిన వర్ష సూచనతో పాటు గంటకు 30-50 కిలోమీటర్ల వేగంతో ఈదురు గాలులు వీచే అవకాశం ఉందని అధికారులు తెలిపారు. వర్షాల కారణంగా పగటి ఉష్ణోగ్రతలు 3 నుండి 4 డిగ్రీల వరకు తగ్గే అవకాశం ఉందని తెలిపారు.

.....పీఎస్